

وفاقی محتسب سیکرٹریٹ، ہیڈ آفس، اسلام آباد

Press Release

وفاقی محتسب نے ریلوے ملازمین کی پنشن میں تاخیر کا نوٹس لے لیا اے جی پی آر پنشن کے کیس ایک ماہ کے اندر فائل کرے۔ اعجاز احمد قریشی

اسلام آباد () وفاقی محتسب اعجاز احمد قریشی نے ریلوے سے ریٹائر ہونے والے ملازمین کی پنشن میں تاخیر کا نوٹس لیتے ہوئے اے جی پی آر کو ہدایت کی ہے کہ وہ ریٹائر ہونے والے سرکاری ملازمین کے پنشن کیس تیس دن کے اندر فائل کریں اور 65 فیصد پنشن کی ادائیگی کو ریٹائرمنٹ کے فوراً بعد یقینی بنایا جائے۔ انہوں نے تمام وفاقی سرکاری اداروں کو ہدایت کی کہ وہ ریٹائر ہونے والے ملازمین کے پنشن کے کاغذات ریٹائرمنٹ سے چھ ماہ قبل تیار کرنا شروع کریں اور ریٹائرمنٹ سے قبل فائل کر لیں تاکہ ریٹائرڈ ملازم کو مالی مشکلات کا سامنا نہ کرنا پڑے۔ وفاقی محتسب نے یہ ہدایات پنشن اصلاحات پر مانیٹرنگ کمیٹی کی رپورٹ موصول ہونے پر دیں۔ واضح رہے کہ وفاقی محتسب نے حال ہی میں پنشنوں کے مسائل کے حل کے لئے سینئر ایڈوائزر ایوب ترین کی سربراہی میں ایک مانیٹرنگ کمیٹی قائم کی ہے جس نے اپنے ایک اجلاس کی کارروائی کے بارے میں وفاقی محتسب کو بریفنگ دی۔ وفاقی محتسب نے مانیٹرنگ کمیٹی کو ماہانہ اجلاس منعقد کر کے صورت حال کی نگرانی کرنے کی ہدایت بھی کی ہے۔ مانیٹرنگ کمیٹی برائے پنشن اصلاحات کے اجلاس کے دوران پنشنوں کے مسائل کا بھی جائزہ لیا گیا۔ اجلاس میں تمام متعلقہ اداروں کے علاوہ پنشنوں کے نمائندگان نے بھی شرکت کی اور کمیٹی کو اپنی مشکلات کے بارے میں آگاہ کیا۔ وفاقی محتسب اعجاز احمد قریشی نے کہا کہ ریٹائر ہونے والے ملازم کے پنشن کے کاغذات تیار کرنا اور انہیں حفاظت سے رکھنا محکمے کی ذمہ داری ہے۔ کمیٹی کے اجلاس میں اے جی پی آر کے نمائندے نے بتایا کہ اگر کسی ملازم کے پنشن کے کاغذات مکمل نہ ہوں تو اسے آخری تنخواہ کا 65 فیصد ایک سال کے لئے فوراً ملنا شروع ہو جاتا ہے۔ مزید برآں اے جی پی آر کے نمائندے نے پنشن کا کیس جمع کرانے کے ایک ماہ کے اندر پنشن کیس کی تکمیل کرنے کی یقین دہانی کراتے ہوئے بتایا کہ اگر کاغذات مکمل ہوں تو ایک ماہ میں پنشن جاری کر دی جائے گی۔ وفاقی محتسب نے وزارت صحت کی تحسین بھی کی جہاں پنشن کا کوئی ایک کیس بھی زیر التوا نہیں۔